



መግለጺ ኤርትራዊ ሃገራዊ ግንባር(ኤሃግ) ብምኽንያት ባሕቲ መስከረም፡

ሎሚ፡ ባሕቲ መስከረም መበል 58 ዓመት ምጅማር ብረታዊ ተጋድሎና ነኸብር አሎና። እዛ ዕለት'ዚ ውሑዳት ጀጋኑ ሓርበኛታት ኤርትራውያን፡ ምእንቲ ናጽነትን ልዑላውነትን ህዝቢ ኤርትራ ከጋደሉ፡ ብረት ተሓንጊጦም ናብ ጸምጸም በረኻ ዝወፈሩላ ታሪኻዊት ዕለት እያ። ናይ ህዝቢ ኤርትራ እምቢ ኣይግዛእን በሃላይነት፡ ብዓውታ ዝተቐልሓላ ወርቃዊት፡ ሕላገት ጅግንነትን ቆራጽነትን ዕለት እያ። ወትሩ እናተኸበረትን እናተዘከረትን ከትነብር ዝግባኣ ክብርቲ ዕለት'ውን እያ።

ባሕቲ መስከረም 2019 ንመበል 58 ዓመት ክነኸብር እንከሎና፡ ኣብ ኣዝዩ ተአፋፊ ኩነታት ኮይና ምዃና ርእሰ ግሉጽ ሓቂ እዩ። ገባቲ ኢሳያስን ጉጅልኡን ካብ ዝኾነ እዋን ንላዕሊ ውሽጣዊ ጉዳይ ተቐሊዑ፡ ብህዝቢ ኤርትራ ተፈንፊኖም፡ መሕብኢ ከውሊ ኣብ ዝሰኣኑሉ እዋን እያ ትኸበር ዘላ። ብሽፋን ስምምዕ ሰላም፡ ዕድመ ስልጣኑ ከናውሕ ዝተሓለመ ኢሳያስ፡ ሓቢኡዎ ዝነበረ ናይ ጥልመትን ክድዓትን ባህርያቱ፡ ኣብ ሰጣሕ ጎልጎል ተቐሊዑ፡ ብናይ ህዝብና ናይ ይኣክል ምንቅስቃስ ኣብ ከቢድ ራዕድን ዓቕሊ ጽበትን ዝወደቐሉ እዋን ይርከብ። ስለዝኾነውን፡ ፖሎቲካዊ ስልጣኑ ካብ ዕርበት ንምድሓን፡ ላዕልን ታሕትን ኣብ ምባል ዝርከቡሉ እዋን እያ ትኸበር ዘላ።

ገባቲ ኢሳያስ ምስ ጉጅልኡ፡ ናይ ህዝቢ ኤርትራ ናይ 20 ዓመታት ሰላማዊ ተጋድሎን ናይ 30 ዓመታት ነዊሕን መሪርን ዕጥቃዊ ቃልሲ ውጽኢት ዝኾነ ሃገራዊ ናጽነት፡ ንጸቢብ ጉጅላዊ ረብሐኡ ብምውዓል፡ ኣብ ልዕሊ ህዝብና ብሓፈሻ፡ ኣብ ልዕሊ ጀጋኑ ሰማኢታትናን ኣካለ ስንኩላናን ድማ ብፍላይ፡ ከቢድ ጥልመት ከም ዝፈጸመ ናይ ኣደባባይ ምስጢሩ እዩ። ህዝብና ምስ ጀጋኑ ተጋደላቲ ደቁ፡ ተጋዲሉ ከረጋግጾም ዝተበገሰሎም ህዝባዊ ዕላማታት፡ ብርእዮ ተዓፊኖም፡ ካብ ሕሉፋት ባዕዳውያን ዝሓትፍ ዝኸፍኦ ፖሎቲካውን ማሕበረ ቁጠባውን ሂወት ከሕልፍ ተገዲዱ ጸኒሑን ኣሎን። መንእሰያት ኤርትራ፡ ብከቢድ መስዋእትን መቐሰልትን ጀጋኑ ኣብታቶምን ኣደታቶምን፡ ኣብ ዝተረጋገጸት ናጽን ልዑላዊትን ሃገር፡ ዝተጸበዩዎ ብሩህ ተስፋ መጻኢ ጸልጚቱ፡ ብሽም ሃገራዊ ኣገልግሎት፡ ኣብ ገደብ ዘይብሉ ዕስክርናን ጊላዊ ዕዮን ተጸጊዶም ጸኒሖምን ኣሎውን። ዝፈትዉዋን ዋጋ ክቡር መስዋእቲ ወለዶምን ዝኾነት ክብርቲ ሃገሮም፡ ቀሲኖም ክነብሩላ ስለዘይተዓደሉ፡ ብብእዋኑ ብዓሰርተታት ኣሸሓት፡ ሞት እናተሳገሩ፡ ብቐፍላያት ናብ ስደት ክነፍጹ ጸኒሖምን ኣሎውን። ኣብ ጉዕዞ እናጋጠሞም ዝጸንሐ ክትገልጹ ዘስገድግድ ኩሉ ዓይነት ኣደራራ፡ ንማሕበረ ሰብ ዓለም ዘሰከሐ፡ ሕማቕ ትርኢት ካብ ዝኾነ ጉዳያት ኢዩ። ሕሉፍ ሓሊፉ ኤርትራን ህዝባን ናብ ኣዝዩ ዝኸፍኦ ሓደጋ ብርሰት ኣብ ዝሸመሙሉ እዋን ንርከብ።

ዓሚ ወርሒ ሓምለ 2018 ዓ.ም. ኣብ ድሮ መበል 57 ዓመት በዓል ባሕቲ መስከረም፡ መንግስታት ኤርትራን ኢትዮጵያን ብላዕለዎት መራሕቶም ኣቢሎም፡ ናይ ሰላም ስምምዕ ከምዝተፈራረሙ እንዝኸሮ እዩ። ኣብ'ቲ እዋን'ቲ ኣብ ህዝብና ተፈጠሩ ዝነበረ ተስፋን ሰናይ ትጽቢትን ልዑል ምንባሩ፡ ካብ ኣእምሮ ብዙሓት ወገናት ዝተሰወረ ኣይኮነን። ብምኽንያት ዶብ ዝተወለዐ ኣዕናዊ ኩናት፡ ናይ መወዳእታ መዕለቢ ክረክብ እዩ፤ ብመሰረት ውሳኔ ኮምሽን ዶብ፡ ምምልካት ዶብ ቀልጢፉ ክጅመር እዩ፤ ምስ ሓውናን ጎረቤትናን ዝኾነ ህዝቢ ኢትዮጵያ ብሓፈሻ፡ ምስ ህዝቢ ትግራይን ዓፋርን ድማ ብፍላይ፡ ነባሪ ሰላምን ጥዑይ ሕውነታዊ ጉርብትናን ክሰፍን እዩ፤ ደጊም እቶም ንዓሰርተታት ዓመታት ብዘይ ሕግን ፍርድን ዝተዳገኑ ደቅና፡ ሕጋዊ ፍታሕ ክረኽቡ እዮም፤ ብሽም ሃገራዊ ኣገልግሎት ኣብ ዘይተገደበ ውትህድርና ተጸጊዶም ዝጸንሑ መንእሰያትና፡ ናብ ትምህርቶምን ንቡር ሂወትን ከምለሱልና እዮም፤ ሃገርና፡ ብቐዋም ትግዛኣሉ፡ መራሕትና ባዕላትና እናመረጸና እንመሓደራ ዕድል ክፍጠር እዩ፤ ማሕበረ ቁጠባዊ ሂወትና ክመሓየሽ እዩ። . . . ወዘተ ዝብሉ ጽቡቕ ተስፋታት ተንጸባሪቕኖም ነይሮም እዮም። ይኹንምበር፡ ድሕሪ ስምምዕ ሰላም ክልቲኡ ሃገራት፡ ውልቀ መላኺ ኢሳያስ፡ ናይ ህዝብታትና ሕቶታትን ትጽቢታትን ከምልሰ ይትረፍ፡ እቶም ተገይሮም ዝባሃሉ ስምምዓት፡ ኣብ ሞንጎ'ዚ ውልቀ መላኺ ኢሳያስ፡ ላዕለዎት መራሕቲ ኢትዮጵያን ብድሕሪኦም ኮይኖም

ዝገታዎም ዓለማውን ዘባውን ጎበለላትን ጥራሕ፡ ብምስጢር ተታሒቱ፡ ህዝብና ግን፡ ዛሬት ኣብ'ቲ ጉዳይ ዝምልከት ዝኾነ ሓበሬታ ወይ ወግዓዊ መብርሂ ኣይተዋህቦን።

ህዝብና፡ ኣብ ጉዳይ ሃገሩ ዝግበሩ ስምምዓት ይኹኑ ፍልልያት፡ ከም ጻና ናይ ማዕዶ ተመልካቲ ስለዝኾነ፡ እቲ ብሽም ስምምዕ ሰላም ዝተገብረ ምፍርራም፡ ሕቡኣት ሸርሕታት ዘለዎ ምዃኑ ብምግንዛብ፡ ሻቕሎቱ ከዓብን ከውስኽን ኾይኑ ኢዩ። ኣብ ጽባሕ ስምምዕ ሰላም፡ ናይ ነፋሪት መጓዓዝያን ናይ ስልኪ ርክብን ምጅማሩ ተስፋ ዝሰኸዓሉ ኣወንታዊ ጅማሮኳ እንተነበረ፡ ውሳኔ ምምልካት ዶብ ተጎስዮ ብምሕላፍ፡ ምስ ናይ ቀረባ ጎረባብቱ ዝኾኑ፡ ህዝቢ ትግራይን ዓፋርን ብቐሊል ዋጋን ጊዜን ናይ ምርኻብ ዕድል እናሃለዎ፡ ቀልጢፉ ዘይምኽፋቱ፡ ስከፍታታቱ እናዓበዩ ክኹዱ ዝገበሩ ተርእዮታት እዮም።

ድሕሪ ከባቢ ሰለስተ ወርሓት፡ ኣፍ-ደገታት ዶብ፡ ሓደ ብሓደ ክኸፈቱኳ እንተጀመሩ፡ ገባቲ ኢሳያስ ኣብ ኢትዮጵያ ዘካየደም ዑደታት፡ ንልዑላዊ ክብሪ ህዝብናን ናጽነት ሃገርናን ዝዳፍኡ ብምንባሮም፡ ሻቕሎትን ተቃውሞን ህዝብና ሰማይ ክዓርግ ጌርዎ እዩ። እቶም ኣቐዲሞም ተኸፊቶም ዝነበሩ ኣፍ-ደገታት ዶብ፡ ብሃንደበት ከዕጸዉ እንከሎ፡ ድሒሮም ዝተኸፈቱ ድማ፡ ብሃንደበት ተረጊጦም፡ ብዘይካ ናይ ነፋሪት መጓዓዝያ፡ እቲ ድኻን ማእከላይን ናብራ ዘለዎ ህዝብና ዝጥቀመለን፡ ኣብ ማሕበረ ቁጠባዊ ሂወቱ ትርጉም ዘለዎ ምምሕያሽ ዝረአየለን ናይ ምድሪ መጓዓዝያ መስመራት ኩለን ተዓጽዮን ይርከባ። ከም ሳዕቤኑ፡ ዋሕዚ ስደት ህዝብና ብሓፈሻ፡ መናእሰያትና ድማ ብፍላይ፡ ካብ ዝኾነ እዋን ንላዕሊ ክብርኪቱ ይረኣ ኣሎ። ካብዚ ንላዕሊ ድማ፡ እቲ ብጥልመትን ክድዓትን ኢሳያስን ጉጅልኡን ዝተቐጠዐ ህዝብና ብሓፈሻ፡ ኣባላት ህግደፍ ኮይኖም ነዚ ገባቲ ስርዓት'ዚ ክከላኸሉን ክድግፉን ዝጸንሑ፡ ኣብ ዝተፈላለዩ ክፍሊ-ዓለማት ዝርከቡ ወገናትና ድማ ብፍላይ፡ ናብ ኣደባባይ ወጺእም፡ ይኣክል ዝብል ሃገራዊ ጭርሖ ክብ ኣቢሎም፡ ዕምሪ መላኺ ስርዓት ኢሳያስ ንምሕጻር ተላዓሲሎም ኣሎ። ከምኡ-ውን ኣብ ውሽጢ ሃገር ዝነበር ህዝብና ብሓፈሻ፡ መንእሰያትን ተማሃሮን ድማ ብፍላይ፡ ንገባቲ ስርዓት ኢሳያስ ንምውጋድ ኣብ ዝካየድ ቃልሲ፡ ወሳኒ እጃቶም ከበርክቱ ዝጀመሩሉ እዋን በጺሕና ኣሎና።

ውልቀ-መላኺ ኢሳያስ ምስ ጉጅልኡ፡ ኣብ ልዕሊ ህዝቢ ኤርትራ ዘለዎ ክቱር ንዕቀት፡ ኣብ ዝላዓለ ጥርዙ በጺሑ፡ ብዋጋ ኤርትራን ህዝባን ክቋመር ብምድንዳኑ ምኽንያት፡ ፈጺሙ ዘይተጸበዮ ህዝባዊ ተቃውሞ ኣጋጢሙዎ፡ ርእሱ ኣብ ጉብጥሽ ሓቢሑ፡ ኣብ ዝተፈላለዩ መድረኻት ተኸላኸሊ ናጽነትን ልዑላውነትን ክመስልን፡ ብሽም ጀጋኑ ሰማእታት ክመጸደቑኳ እንተፈተነ፡ ዘንጸባረቐ ናይ ጥልመትን ክድዓትን ዝምባለ ብእዉጅ ይቐጠታ ክሳብ ዘይሓተተ፡ ብህዝብና እምነት ከምዘይንበረሎ ርግጽ ኮይኑ ኣሎ። ስለዝኾነ ድማ፡ ገባቲ ኢሳያስን ጉጅልኡን ኣብ ዲፕሎማሲያዊ መዳይ ረኺብናዮ ዝብሉዎ ዓወትን ናይ ምልማዕ ተስፋን እናሰበኹ፡ ቀልቢ ህዝብና ክስሕቡ ካብ ምፍታንኳ እንተዘይቦኹን፡ በቲ ካልእ መዳይ ድማ፡ ብወታሃደሪ ሓይሊ ኣቢሎም ህዝብና ናይ ምርዓድ ተግባራት ብሓደ ወገን፡ ወያነ መሬትና ክህበና ድሉው ኣይኮነን ዝብል ዕባራ ምስምስ፡ ናይ ኩናት እቶን ክኣጉዱ በቲ ካልእ ወገን፡ ህርዲግ ካብ ምባል ኣይቦኹን። ኢሳያስ ምስ ጉጅልኡ፡ ፖሎቲካዊ ስልጣኑ ንምዕቃብ፡ ምስ ዝኾነ ይኹን ናይ ግዳም ሓይሊ፡ ተሻራኹ፡ ኣብ ልዕሊ ህዝብና ከቢድ ጥፍኣት ክፍጽም ድሕር ከምዘይብል፡ ዘንጸባረቐም ዘለዉ ምልክታት እኹላት ኣብነታት እዮም።

ሎሚ መበል 58 ዓመት ምጅማር ብረታዊ ተጋድሎና ክነኸብር እንከሎና፡ ብሓደ ወገን፡ ንመጻኢ ዕድል ኤርትራ ዘተስፋ፡ ኣብ ሃገርና መሰረታዊ ዲሞክራሲያዊ ለውጢ ንምርግጋጽ ዘብቐዕ፡ ናይ ህዝብና ብሓፈሻ፡ ናይ መንእሰያትና ድማ ብፍላይ፡ ምልዕዓልን ውዑይ ናይ ቃልሲ መንፈስን ጎሊሁ ኣብ ዝረአየሉ እዋን ንርከብ ኣሎና። ብኣንጻሩ ከኣ፡ ገባቲ ኢሳያስን ወይጦታቱን፡ ምስ ናይ ግዳም ሰብ ፍሉይ ረብሓ መሻርኽቱ፡ ነዚ ኣንጻላልዮም ዘሎ ናይ ህዝብና ማዕበላዊ ተቃውሞ ንምብርዓን፡ ብሓደ ወገን ብፈላሊ ኻ ናይ ምንቋት ሸርሕታት፡ በቲ ካልእ ወገን ድማ፡ ብራዕድን ሸበራን ኣቢሎም፡ ተቃውሞ ህዝብና ንምጭፍላቕ ብዝለዓለ ደረጃ ይረባረቡ፡ ዘይተኣደነ ሸርሕታት ክኣልሙ ይርከቡ።

ስለዝኾነውን፡ ሎሚ ኣብ መበል 58 ዓመት በዓል ባሕቲ መስከረም ኮይና፡ ነዚ ኣብ ቅድሜና ዘሎ ክውንነት ብገቡእ ብምግንዛብ፡ ብቐዕ ግብራዊ ምላሽ ንምሃብ፡ ብሰፊሑ እንላዘበሉ ዕለት ክኸውን ይግባእ። እቶም ንመጻኢና ዘተስፋው ጽቡቕት ዕድላት መሊእና መዝሚዘና፡ ነቲ ኣብ ልዕሊና ኣንጻላልዮም ዘሎ ሓደጋ ንምዕጻፍ ክነውዕሎ፡ ካብ ዝኾነ እዋን ንላዕሊ፡ ዓቕምታት ህዝብናን ደለይቲ ዲሞክራሲያዊ ለውጢ ፖሎቲካዊ ሓይልታትን ዘወሃህድ ግብራዊ ፍታሕ ክንትልምን፡ ንተግባራዊነቱ ድማ፡ ብዕቅብነትን ብተወፋይነትን ክንዋፈር፡ ኤርትራዊ ሃገራዊ ግንባር ይጽውዕ። ኤርትራዊ ሃገራዊ ግንባር(ኤሃግ) ምስቶም ብጭቡጥ ኣብ ባይታ ዘለዉ ፖሎቲካዊ ሓይልታት ኤርትራ፡ ፈላሚ ዘተ ንምጅማር ዝገበሮ መጻዋዕታ፡ ግብራዊ ምላሽ ክሳብ ዝረከብ ጸዕርታቱ ከምዝቐጽል ምዃኑ ብኣጋጣሚ ታሪኻዊ ዝኸሪ ባሕቲ መስከረም የረጋግጽ።

ኤርትራዊ ሃገራዊ ግንባር(ኤሃግ)፡ ነቶም ዓቕሚ ህዝብታትናን ደለይቲ ዲሞክራሲያዊ ለውጢ ዝኾኑ ፖለቲካዊ ሓይልታትን፡ ኣብ ሓዲ መጋቢያ ተራኺቦም ክዝትዩን ሓባራዊ መዋጽኦ ክናድዩ ንምብቃዕ፡ ኣብ ኣሜሪካን ኣውሮጳን ብግዳሳት ወገናትና ዝተኻየዱ ጸዕርታት የመጡ። ንመጻኢ ዝሕሰቡ ቀጻልቲ ዋዕላታት ድማ፡ ምስቶም ብብኸባቢኡ እናተኻየዱ ዝጸንሑ መድረኻት፡ እናተናበቡን፡ እናተመገቡን ክኾኑ፡ ተደማሪ ዓቕምታት ኣብ ምብራኽ ክነጥፉ፡ ዓብይ ቱኸረት ክግበር የዘኻኸር። ኤርትራዊ ሃገራዊ ግንባር(ኤሃግ) ኣብ'ዚ ሓድሽ ኩነታት'ዚ፡ ምስ ህሉው መድረኽ ዝመጣጠን ጸዕርታት ከካይድ፡ ከም ወትሩ ድሉው ምህላወ፡ ብምክንያት ባሕቲ መስከረም ምጅማር ብረታዊ ቃልስና ቃሉ የሓድስ። ንኹሎም ኣብ ናጽነትን ልዑላውነትን ኤርትራ ጽኑዕ እምነት ዘለዎም ወገናት፡ እንቋዕ ናብ'ዚ ክቡር ባዓል'ዚ ብሰላም ኣብጻሓኩም ብምባል ሰናይ ትምኒቱ ይገልጽ።

ባሕቲ መስከረም ወትሩ ደሚቓን ተኸቢራን ትንበር!!
ብዙሕነታዊ ሓድነትና ውሕስነት ዓወትና!!

ኤርትራዊ ሃገራዊ ግንባር(ኤሃግ)
ባሕቲ መስከረም 2019 ዓ.ም.